

## धर्मप्रांतीय उपासना आयोग, वसई

पवित्र तास

शुक्रवार दि. ४ मे २०१८

सुरूवातीचे गायन : भजतो तुला

आजच्या या पवित्र दिनी वेदिपाशी साक्रामेंतातील ख्रिस्ताला धन्यवाद देण्यासाठी आपण एकत्र जमलो आहोत. जगातील शांतीसाठी व पोप महाशयांच्या हेतूसाठी आज आपण साक्रामेंतातील येशूचरणी खास प्रार्थना करू या.

थोडावेळ शांतता

येशूख्रिस्त जिवंत देवाचा पुत्र, जो पवित्र साक्रामेंतात भाकरीच्या रूपात हजर आहे, त्याच्या कृपादानाबद्दल आभार मानू या, व ख्रिस्ताच्या प्रेमाचा, सहवासाचा आस्वाद घेत असताना त्याच्या चरणी नतमस्तक होऊन त्याला विनम्र अंतःकरणाने शरण जाऊ या.

ख्रिस्त हा आपला राजा आहे. सर्व गौरवाने, वैभवाने, सामर्थ्याने भरलेला हा राजा आहे. तो स्वर्ग-पृथ्वी व चराचरांचा राजा आहे. ख्रिस्ताचे राज्य हे राजेशाहीच्या सामर्थ्याचे नव्हते, किंवा राजकीय नव्हते, वैभवाचे किंवा ऐहिक जीवनाचे राज्य नव्हते. तर त्याचे राज्य हे प्रेमाचे, शांतीचे, न्यायाचे व सत्याचे आहे. जगातले राजेपण ऐहिक व क्षणभंगूर आहे. मात्र ख्रिस्ताचे राज्य शाश्वत असून चिरकाल टिकणारे व आंतरिक आनंद देणारे आहे. असा हा आपला परमेश्वर सेवेचा व क्षमेचा अनुभव देणारा आहे. आपल्या प्रत्येकाच्या प्रेमासाठी व तारणासाठी साक्रामेंतातील ख्रिस्तशरीरात ख्रिस्त हजर आहे. त्याचे अस्तित्व आपण लक्षात घेऊ या व आपल्या वागण्यातून, कृतीतून कळत-नकळत ख्रिस्त शरीराचा अवमान झाला असेल तर आपण ख्रिस्ताकडे नम्रतेने क्षमेची याचना करू या.

गायन : मुक्ती दिलाए येशू नाम, शांती दिलाए येशू नाम !

आपला प्रतिसाद : प्रभो, आम्हाला क्षमा कर !

१. भाकररूपी ख्रिस्ताचा योग्य तो सन्मान न केल्याबद्दल,
२. तुझ्या शरीराचे सेवन करण्यास कंटाळा केल्याबद्दल,
३. शेजाऱ्यांमध्ये परमेश्वराचे अस्तित्व न ओळखून घेतल्याबद्दल
४. परस्परावर प्रेम करण्यास कमी पडल्याबद्दल.
५. आजारी, दुःखी, कष्टी ह्यांच्यामध्ये देवाच्या उपस्थितीची जाणीव न झाल्याबद्दल
६. बायबल वचनाद्वारे न वागल्याबद्दल,
७. वडिलधाऱ्यांचा योग्य तो सन्मान न केल्याबद्दल,
८. मिस्सा बलिदानात मनोभावे सहभागी न झाल्याबद्दल,
९. मुलांना ख्रिस्ती श्रद्धेत वाढविण्यास कमी पडल्याबद्दल
१०. कौटुंबिक जबाबदारीत हयगय केल्याबद्दल

निवेदक : भाकरीच्या रूपात असलेला ख्रिस्त प्रेमाचा सागर आहे, कृपेचा राजा आहे. आपल्या हातून घडलेल्या अपराधांची व चुकांची त्याने क्षमा करावी व आपली अंतःकरणे प्रभूच्या कृपेने भरून निघावीत म्हणून आपण गायनाने त्याचा जयजयकार करू या.

गायन : येशू नामाचा जयजयकार करा !

निवेदक : जो ख्रिस्ती मुल्ये अंगिकारतो तो त्याच्या राज्यात प्रवेश करतो. ख्रिस्ताची तत्वे ही खऱ्या शांतीची तत्वे आहेत. प्रेम, नम्रता, सेवा, त्याग, सहनशीलता व क्षमा इ. ह्यामध्ये खरी शांती असते. प्रतिष्ठा, गर्व, पैसा, मानसन्मान, सुख, आनंद, श्रीमंती व स्पर्धा ह्यात नसते. ज्या व्यक्ती ख्रिस्तात यातना सहन करतात त्याच व्यक्ती येणाऱ्या संकटावेळी व परिक्षेतून जातेवेळी व यातनामधूनही जाताना मनःशांती अनुभवीत असतात व या अनुभवातूनच त्यांना जीवन जगण्यासाठी व दुःखाला सामोरे जाण्यासाठी फार मोठी शक्ती मिळते.

निवेदक : थोडावेळ शांत राहून आपल्या जीवनावर विचार करू या. जर ख्रिस्ताला मी माझ्या जीवनाचा सर्वस्व मानतो तर त्याच्या आज्ञाप्रमाणे, त्याच्या इच्छेप्रमाणे, मी वागण्याचा प्रयत्न करतो का?

- परमेश्वराने आपणास जे सुंदर जीवन दिले आहे, ज्या देणग्या दिलेल्या आहेत, त्या स्विकारून आपण आपले ख्रिस्ती जीवन जगत असताना ते जीवन फुलविण्याचा प्रामाणिकपणे प्रयत्न आपण करतो का ?

( शांतता )

- आपण आपली कर्तव्ये पाळण्यासाठी धडपडतो का ?

- परमेश्वराची इच्छा शोधून त्या इच्छेप्रमाणे वागण्यासाठी आपण आपली तयारी दाखवली आहे का ?

वाचन : रोमकरांस पत्र : ५ : १ ते ५

जो ख्रिस्तावर विश्वास ठेवतो त्याचे जीवन नेहमी जिवंत असते. तो मनुष्य कधीही भावनेने, विचाराने किंवा तत्वाने ख्रिस्तासारखाच असतो. तो स्वतःच्या दुःखातही इतरांचे सुख पाहतो. येणाऱ्या अपयशांना खचून न जाता अगदी सहज सामोरे जातो. त्याचे जीवन सदैव फुलासारखे सुगंध देते. त्या व्यक्तीच्या जीवनात मोकळीकता असते. त्याच्या शब्दाकृतीत प्रार्थना भक्ती उतरल्याचे दिसून येते. त्याच्या हृदयात ख्रिस्त वस्ती करतो. जग त्याला धन्य म्हणते व युगानुयुगे त्याचे स्मरण करते.

गायन : प्रभू येशूच्या आत्म्या

पवित्र साक्रामेंतातील ख्रिस्त हा लिनतेचा व शालिनतेचा राजा आहे. मानवावर असलेल्या प्रेमासाठी तो मानवावर कृपादानांचा वर्षाव करित असतो. त्याने आपल्यावर केलेल्या अनेक कृपादानांबद्दल आपण त्याला धन्यवाद देऊ या.

आपला प्रतिसाद : प्रभो, आम्ही तुझे आभार मानतो.

१. जीवनाच्या देणगीबद्दल,

२. निरोगी आरोग्याबद्दल

३. सुख, समाधान व शांती दिल्याबद्दल,

४. चांगली नोकरी, पगारवाढ व चांगल्या प्रवासाबद्दल

आपल्या ईच्छा पूर्ण केल्याबद्दल आपण शांतपणे त्याचे आभार मानू या .

गायन : आभार तुझे येशू

साक्रामेंतातील जिवंत येशू हा आपल्या प्रत्येकाच्या हृदयाचा राजा आहे. म्हणूनच तो आपल्या आध्यात्मिक जीवनाचा गाभा आहे. अशा ह्या जिवंत परमेश्वराकडे आपण आपल्या विनंत्या अर्पण करू या.

प्रतिसाद : कर दानांचा वर्षाव देवा वरदानांचा वर्षाव

१. ख्रिस्त राजाची सुवार्ता घोषित करणारे आपले परमगुरू, महागुरू, धर्मगुरू, धर्मभगिनी व धर्मबंधू ह्यांना त्यांचे कार्य करण्यास शारीरिक व मानसिक आरोग्य लाभावे म्हणून आपण प्रार्थना करू या.
२. ख्रिस्त शरीराचे महत्त्व लक्षात घेऊन ख्रिस्तावरील आपली श्रद्धा व भक्ती वाढावी म्हणून आपण प्रार्थना करू या.
३. आपल्या गावपरिवारात शांतीचे, समेटाचे, बंधुत्वाचे व ऐक्याचे संबंध प्रस्थापित व्हावे म्हणून आपण प्रार्थना करू या.
४. आपल्या धर्मग्रामातील सर्व आजारी व्यक्तींना प्रभूचे सामर्थ्य, सहनशीलता व धैर्य लाभावे म्हणून आपण प्रार्थना करू या.

ख्रिस्त हा आपल्या कुटुंबाचा ही मालक आहे. तो आपल्या प्रत्येकाचा उत्तम मेंढपाळ आहे. क्षणोक्षणी, पदोपदी तो आपली काळजी वाहात असतो आणि म्हणूनच आपण आपल्या कुटुंबाचे समर्पण त्याच्या चरणी करू या.

येशूच्या हृदयास कुटुंबाचे समर्पण

साक्रामेंताची प्रार्थना व आशीर्वाद

शेवटचे गायन : काळजा येशूच्या